



Ýahudanyň haty

Giriş

Ýahudanyň haty özlerini Isa Me-sihe eýerijiler diýip ykrar eden ýalan mugallymlar barada imanlylary duýdurmak maksady bilen ýazylandyr. Petrusyň ikinji hatynyň

mazmunyna meňzeýän bu hat öz okyjylaryny: «Hudaýyň Öz halkyna ýeke gezek we baky tabşyran imany ugrunda göreşiň» diýip ruhlandyrýar.

Mazmuny

Salamlar	1:1-2
Ýalan mugallymlaryň häsiýeti, taglymaty we jezasy	1:3-16
Duýduryşlar we öwütler	1:17-23
Doga-dilegler	1:24-25

1-nji bap

Salamlar

¹Isa Mesihniň guly we Ýakubyň dogany bolan men Ýahudadan Hudaýyň halky bolmaga çagyrylanlara dogaýy salam! Bu haty Atamyz Hudaý tarapyndan söýlüp ^a, Isa Mesih arkaly goralýan size ýazyp ýollaýaryn. ²Goý, Hudaýyň çäk-siz merhemeti, parahatlygy we söýgüsi size ýar bolsun!

Günä we höküm

³Eý, söýgüli doganlar! Men size Hudaýyň meni we sizi nähili halas edendigi barada ýazmagy juda makul bilýärdim. Emma muňa derek Hudaýyň Öz halkyna bir gezekde müdimilik tabşyran imany ugrunda sizi göreşmäge ruhlandyryp

ýazmagymyň has-da wajypdygyna göz ýetirdim. ⁴Sebäbi käbir hudaýsyzlar ogrynça araňyza sümlüp girdiler. Olar Hudaýyň ajaýyp merhemeti bize azgynlyk etmäge ygtyýar berýär diýip öwredýärler we ýeke-täk Hojaýynymyz we Rebbimiz Isa Mesih ret edýärler. Şeýle adamlaryň jezasy gadymdan bäri ýazylyp goýlandyr. ⁵Bu zatlaryň ählisini ozal bilýän hem bolsaňyz, muny size ýatlatmakçy bolýaryn: Reb ysraýyl halkyny Müsür gulçulygyndan azat etdi, emma soňra iman etmedik adamlary ýok edip taşlady. ⁶Mertebelerini saklaman, mesgen tutan ýerlerini terk eden perişdeleri hem Ol tümlükde zynjyrlar bilen ebedilik baglady. Olary elhenç kyýamat gününe çenli şol ýerde saklaýar. ⁷Şeýle-de Sodom bilen Gomoranyň we olaryň töweregindäki şäherleriň adamlary hem

^a 1:1 *Söylüp* – käbir golýazmalarda *päklenip*.

edil şol perişdeler ýaly hereket etdiler, olar zynahorlyga köňül berip, azgynçylyga ýüz urdular. Şonuň üçin olar ebedi otda ýanmak jezasyňy çekip, hemmelere sapak boldular. ⁸Muňa garamazdan, araňyza sümlüp giren bu adamlar gören düýşlerine daýanyp, öz bedenlerini haramlaýarlar. Hudaýyň hökmürowanlygyny ret edýärler, gökdäki perişdelere sögýärler. ⁹Emma hatda baş perişde Mikaýyl Musanyň jesedi barada iblis bilen çekeleşende, iblise garşy sögmäge milt etmedi. Gaýtam, diňe: «Seni Rebbiň Özi ýazgarsyn!» diýdi. ¹⁰Emma bu düýş görýän adamlar düşünmeýän zatlaryna sögýärler. Olar edil haýwanlar ýaly, öz ugruna hereket edip, islän zatlaryny edýärler, bu zatlar hem olary heläk edýär. ¹¹Olaryň halyna waý! Olar Kabylyň göreldesine eýerýärler. Bilgam ýaly, pul üçin adamlaryň gözünü gapýarlar. Kora ýaly baş galdyrandyklary üçin heläk bolýarlar. ¹²Bu adamlar siziň üçin gorkunçdyr, olar öz garynlaryny doýurmak üçin siziň bilen bir saçakda iýip-içýärler. Şemal bilen kowlan ýagmyrsyz bulutlar kimin, möwsümünde miwe bermeyän daragtlar kimindirler. Olar düýbünden goparylyp taşlanandyr, bütinleý ölüdirler. ¹³Olaryň şer işleri bulanyk suw tolkunlary ýaly äşgär bolýar we özleri-de sergezdan ýyldyzlar kimindir. Täm garaňkylyk olar üçin ebedilik saklanýar. ¹⁴Adam atadan soňra ýedinji nesil bolan Hanok hem bu adamlar hakda şeýle pygamberlik edipdir: «Ine, Rebsan-sajaksyz, müňlerçe perişdeleri bilen gelýär. ¹⁵Ol ähli adamzada kazylyk eder, günä eden hudaýsyzlary höküm eder. Hudaýsyzlaryň ýaramaz etmişlerini

we Oňa garşy küpür gepländikleri üçin olary jezalandyran». ¹⁶Olar hemme zandan nägile bolup, zeýrenip ýörenlerdir. Diňe öz pis höweslerine eýerýändirler; gopbamsy gürläp, öz bähbidini arap, ikiýüzlülük edýändirler.

Duýduryşlar we nesihatlar

¹⁷Siz bolsa, eý, söýgüli doganlar, Rebbimiz Isa Mesihniň resullarynyň öňden aýdanlaryny ýadyňyzda saklaň. ¹⁸Olar size: «Dünýäniň ahyrky günlerinde öz ten höweslerini kanagatlandyran ýaňsylaýjylar peýda bolar» diýipdiler. ¹⁹Bular siziň araňyza bölünişik salyp, öz ynsan düşünjelerine görä ýaşayan adamlardyr we Mukaddes Ruhdan mahrumdyrlar.

²⁰Emma siz, söýgüli doganlar, mukaddes imanyňyza bil baglap, biri-biriňize öwüt-ündew ediň. Mukaddes Ruhdan ylhamlanyp, dogadileg ediň. ²¹Rebbimiz Isa Mesih Öz rehimdarlygy arkaly sizi baky ýaşayşa gowşurýança, Hudaýyň söýgüsi bilen ýaşamagy dowam etdiriň. ²²Şübhelenýän adamlara rehim-şepagatly boluň. ²³Başgalary gelejekki jeza odundan halas ediň. Käbirlerine bolsa, Hudaýdan gorkmak bilen rehim ediň, ýöne hüşgär boluň, olaryň durmuşyny harama öwren günäni ýigreniň.

Soňky dogadilegler

²⁴Imandan dänmez ýaly, Hudaý sizi goramagy we şatlykdan dolduryp, Öz şöhratly huzuryňa sizi bütinleý müýnsüz getirmegi başaryandyr. ²⁵Şonuň üçin Rebbimiz Isa Mesih arkaly ýeke-täk Halasgärimiz Hudaýa şan-şöhrat, güýçgudrat, hökümdarlyk ezelden, häzir we baky ýar bolsun! Omyň.

